

ሰንበት ዘኔቆዲሞስ

መጋቢት 29 2009 ዓ.ም. (April 2 2017)

አብ ጽምዖ ንኢየሱስ ረኺብካ ምኽኦል

መዝሙር፡ ሐረ ኅቤሁ ዘስሙ ኒቆዲሞስ ወይቤሎ ለኢየሱስ....።

“ኒቆዲሞስ ዝስሙ ናብ ኢየሱስ ከደ ረቢ ሊቕ ንስኻ መምህር ኮንካ ካብ አምላኽ ከም ዝመጸእካ ንሕና ብኣኻ ንአምን ኢና ከም ወዲ አምበሳ በጥ ኢልካ ደቂስካ ብትንሣኤኻ አተንስኦኒ”።

ንባባት፡ ሮሜ 7:1-14፥ 1ዮሐ 4:1-11፥ ግ.ሐ.5:34-ፍ፥ ዮሐ 3:1-21

ምስባክ፡ ሐወጽከኒ ሌሊተ ወፈተንኮ ለልብዮ፥ አመ ከርከኒ ወኢተረክበ ዓመጸ በላዕሌዮ፥ ከመ ኢይንብብ አፉየ ግብረ እንላ እመ ሕያው። “ንልበይ ተዓዘብካዮ ብለይቲ በጻሕካዮ፥ መርሚርካንስ ገለ ክፉእ አይረኺብካን፥ ብአፈይ ከም ካልኣት ሰባት ክፉእ አይዛረብን እየ” መዝ. 17:3።

ሰንበት ዘኔቆዲሞስ ኢና ዘኪርና ዘሎና። ኒቆዲሞስ ምሁር ሕጊ ነቲ ኢየሱስ ዘስተምህሮን ዝገብሮን ዝነበረ ብማዕዶ ርእዩ ዝአመነ፥ አብ ፍርዲ ኢየሱስ ምስ አይሁድ ዘይተሓባበረ፥ ንሬሳ ኢየሱስ አብ ኢዱ ዝተቐበለ ረድኢ ኢዩ። ጉዕዞ እምነት ንበይኑ በቲ ዝሰምዖን ዝርእዮን ዝነበረ ጀሚርዎ፥ ንዝነበሮ እምነት ከረጋግጽ ኢሉ ኸአ አብ ኢየሱስ ብለይቲ አብ ጽምዖ ክምሃር ክፈልጥ ኢሉ መጺኡ። “መምህር ብጀካ እቲ አምላኽ ምስኡ ዝኾነ ሰብ እንተ ዘይኮነ ነዚ ንስኻ እትገብሮ ዘሎኻ ተአምራት ኪገብሮ ዚኽእል ሓደ እኳ የልቦን እሞ ንስኻ መምህር ኮንካ ኻብ አምላኽ ከም ዝመጸእካ ንፈልጥ ኢና” በሎ። እዚ ብለይቲ ምምጽኡ፥ መጀመርያ ሕፉር አባል ባይቶ ቤት ምኽሪ አይሁድ ስለ ዝነበረ፥ ዝነበሮ ሓላፍነትን ክብርን ምስ ኢየሱስ ብግሁድ ክራኽብ አየፍቅደሉን ነሩ። ካልአይ ካብቲ አብ ውሽጡ ዝሰምዖ ዝነበረ ጸልማት ወጺኡ አብ ብርሃን ክኣቱ ስለ ዝደለ ብለይቲ አብ ኢየሱስ መጺኡ። ንኢየሱስ ንበይንኻ ክትረኽቦ ክተዕልሎ ምኽኦል ጸጋ ብርሃን እዩ ዝዕድል ምኽንያቱ ንሱ ምንጪ ሕይወትናን ተፈጥሮናን ስለ ዝኾነ ኒቆዲሞስ ነዚ ጸጋ እዩ አብ ግብረ ርእይዎ። ሎሚ ንሕና እውን ንኢየሱስ ንብሕትና ክንረኽቦ ንድለዮ ጸገምና ነዕልሎ፥ ምስጢር ጸገምና ምስ ኢየሱስ ክነዕልል ከሎና ጥራሕ እዩ ዝፍትሓልና።

ኒቆዲሞስ ዕላሉ እናወደሰ እዩ ጀሚርዎ “ነዚ ንስኻ እትገብሮ ዘሎኻ ተአምራት ኪገብሮ ዚኽእል ሓደ እኳ የልቦን እሞ ንስኻ መምህር ኮንካ ኻብ አምላኽ ከም ዝመጸእካ ንፈልጥ ኢና” ኢልዎ። ካብ አምላኽ ከም ዝመጸን ናይ አምላኽ ነገራት ከም ዝገብር፥ ነቢይ ከም ዝኾነ ክርኢ ክኢሉ ግን ጌና ምሉእ እንታይነት ኢየሱስ ክርኢ ክፈልጥ ስለ ዝደለ ክሓቶ አብኡ መጺኡ። ኢየሱስ ክምልሱሉ ከሎ ሓደ ንሕግን መንግስቲ አምላኽን ክርኢ ዝደሊ “ንሱ ካብ ላዕሊ ክውለድ አለዎ” ኢልዎ። “መንግስቲ አምላኽ” ዝብል አብ ወንጌል ዮሐንስ አብዚ ጥራሕ ንረኽቦ ማዕረ “ሕይወት” ዝብል አብ ዮሐንስ እንረኽቦ ከምኡ ክርኢ ይክኣል፥ አብ ካልኣት ወንጌላውያን ግን ብተደጋጋሚ ንረኽቦ። አብ መንግስቲ አምላኽ አባል ምዃን ማለት አብቲ ግዝኣት ብምሉእ ምውህሃድ ወይ ናይ አምላኽ ግዝኣት ብምልኡ አባኻ ሕያው አሎ ማለት እዩ።

ኒቆዲሞስ ቃል ብቃሉ ይርድኦ እሞ “ሰብክ ምስ አረገ ከመይ ኢሉ ክውለድ ይኽእል መሊሱ አብ ከርሲ እንኡ አትዩስ ኪውለዶ ይኽእል እዩ” እናበለ ሓቲቱ። እዚ ዘይምርዳእ አብ ዝልዓለ

ርድኢት ከብጽሖ ዕድል ከፊትሉ። “ብሓዲስ ምውላድ ማለት ካብ ማይን ካብ መንፈስ ቅዱስን ምውላድ ማለት እዩ። እዚ ኸአ ብንጹር ንክርስቲያናዊ ጥምቀት ዘመልክት እዩ። ካብ ሥጋ ዝተወልደ ሥጋ እዩ (ከም ኣብ ባህርያዊ ልደት) ግን ካብ መንፈስ ዝተወልደ መንፈስ እዩ። እዚ እዩ እቲ ካልኣይ ልደት ኩልና ክንከዶ ዘሎና።

“ካብ ላዕሊ እንደገና ክትውለዱ ኣሎኩም” ኣብ ኒቆዲሞስ ጥራሕ ዝዓለመ ዘይኮነ ኣብ ኩልና ዝዓለመ እዩ። ሓንሳብ ብምንፈስ ክንውለድ እንተ ኸአልና ንርእስና ኣብቲ ኣምላኽ ክንኮኖ ዝደልዮ ክንመርሖ ንኽእል። “ንፋስ ኣብ ዝደለዮ ይነፍስ” ድሃዩ ኸአ ትሰምዕ ካበይ ከም ዝመጽእ ኣበይ ከም ዝኸይድ ግን ኣይትፈልጥን ኢኻ”። “ንፋስ” “እስትንፋስ” ናይ መንፈስ ቅዱስ ጥራሕ እዩ እቲ እንኮ መራሕን ጸግዒ ሕይወትናን እዩ። ንሱ ዝተሓደሰ ሕይወት ብናቱ መንገዲ ከም እንረክብ ይገብረና። ኣብዚ እቲ “ንፋስ” ዝብል ቃል ትርጉሙ “እስትንፋስ” “መንፈስ” ብግሪኽ “pneuma” ዝብል እዩ።

ሓንሳብ ብመንፈስ ቅዱስ እንተ ተመራሕና ንርእስና ብምልኡ ኣብ ትሕቲ ኢድ ኣምላኽ ገርና ከምቲ ንሱ ዝደለየና ክንከይድ ቅሩባት ኮና ኣሎና ማለት እዩ። እዚ መልእኽቲ እዩ ንኒቆዲሞስ ተዋሂብዎ። ንሓዲስ ጉዕዞ ካብቲ ኣብዚ ዘብጽሖ ብዝተፈለ መገዲ ክመርሕ ቅሩብ ክኸውን። በዚ መገዲ እንተ ተጓዕዞ ኣብ ኢየሱስ ቃል ኣምላኽ ዝኾነ ከብጽሖ እዩ። ሎሚ ንነፍሲ ወከፍና ኣብዛ ስዓት ካብቲ ሒዝናዮ ዘሎና ጉዕዞ ሕይወትና ኣብ ሓዲስ ጉዕዞ ኣብ ኣምላኽ ዘብጽሕ ክንክተል ይነግረና ኣሎ። ጉዕዞ ሕይወተይ ኣንፈቱ ኣበይ ገጹ እዩ ዘሎ ኢልና ክንሓትት ኣብቲ ምንጨ መልስና ዝኾነ ክርስቶስ ንቕረብ።

ኒቆዲሞስ ከም ንፋዕ ተመሃራይ ኩሉ እናበርሃሉ እንከሎ እንደገና እዚ ከመይ ኢሉ ክኸውን ይኸእል እናበለ ምስ ሓተተ “ንስኻ መምህር እስራኤል ኢኻ ነዚ ነግር እዚዶ ኣይትፈልጥን? ናይ ምድሪ ነገር ነገረኩም ካብ ዘይትኣምኑስ ናይ ሰማይ ነገር እንተ ነገርኩኹም ግዳ ከመይ ጌርኩም ክትኣምኑ” እናበለ ይሓቶ እሞ ንሱ ብናይ ገዛእ ርእሱ ተበግሶ ጥራሕ ዘይኮነ ብናይ ሰማያዊ ኣብኡ ድላይ ከም ዝመጽእ ይነግሮ። ንሱ ናይ ኣብኡ ቃላትን ትምህርትን እዩ ዘመሓላልፈልና ዘሎ። ንሱ ቃል ኣምላኽ እዩ። ንሱ ዝዛረብ ቃል ጥራሕ ኣይ ኮነን። ንሱ ንኹሉ ካብ ዘየሎ ህልዊ ዝገብር ፈጣሪ እዩ። ንሙታን ኣብ ሕይወት ይጽውዖም። መንፈስ ቅዱስ ኣብ ዘለዓለማዊ ሕይወት ክመርሓና ይህበና እሞ ንኹልና ደቂ ኣምላኽ ይገብረና። ነዚ ኹሉ ኣብ ሕይወትና ኣብ ግብሪ ክንምከሮን ሕይወትና ብፍቕሪ ክነብሮን ኣብ ኢየሱስ እምነት ክህልወና ንሱ ሓቀኛ ቃል ኣምላኽ ከም ዝኾነ ክንኣምን ይነግረና ኣሎ።

ንቃል ኣምላኽ ዝኾነ ኢየሱስ ክንርዳእ ቀሊል ስለ ዘይኮነ ልዕሊ ኹሉ ክንቅበሎ ልብና ክፋት ክኸውን ነቲ ዝግለጸልና ብሓቂ ክንቅበሎን ናትና ክንገብሮን ናታትና ሱታፌ የድሊ። ኢየሱስ እዚ ዓይነት ቅሩብነት ክህልዎ እዩ ንኒቆዲሞስ ዝደሊ ዝነበረ። ሰባት ንቃል ኣምላኽ ብዝተፈላለየ መገዲ ክምልሱ ይኸእሉ እዮም። ገለ ብምሉእ ይኣምኑ። ገለ ኸአ ብዙሕ ምልክታትን ትእምርትን ተዋሂብዎም እንከሎ ተስፋ ቆሪጾም ይኸዱ። ኣብዚ ነቲ ምሳሌ ዘርእን ዘራእን (ማቴ 13) ክንዝክር ኣሎና ሽዑ ኣነ ካበናይ ጋንታ እየ ኢልና ንርእስና ክንሓትት ንኸእል።

ክሳብ ሕጂ ወልድ ጥራሕ ምስ ኣምላኽ ኣብ ሰማይ ዘሎ (ኣብ መጀመርያ ቃል ነበረ እታ ቻል ድማ ኣብ ኣምላኽ ነበረ። እቲ ቃልውን ኣምላኽ ነበረ... ካብኡ መጺኡ ኣብ መንጎና ሓደረ። ድላይ ኣምላኽ እንታይ ከም ዝኾነ ከመይ ኢልና ክንምልሰሉ ከም ዝግብኣና መገዲ ኣምላኽ ክሕብረና መጸ።

ነዚ ኹሉ ሓቀኛ መልሲ እትኾነና ኹሉ አድህቦና አብ ኢየሱስ ክንገብር ከሎና እዩ። “ከምቲ ሙሴ አብ በረኻ ንተመን ዝሰቐሎ ወዲ ሰብ ድማ ኸምኡ ኪስቀል ይግባእ እዩ”። እዚ ነቲ አብ ዘኹልቅ 21:9 ዘሎ እስራኤላውያን ኃጢአት ምስ ገበሩ አምላኽ ከም ዝቐጽዎም ክምሕሮም ምስ ደለ ኸአ ነቲ አብ ባላ ዝተሰቐለ ናይ አስራዚ ተመን ዝርአዩ ዝሓወ ዝነበረ የዘኻኸረና።

ኢየሱስ ብዘልግለ መገዲ አብ መስቀል ምስ ተሰቐለ አብ ግርማ አብኡ ብትንግኤኡን ዕርገቱን ከም ዝአተወ ንርኢ። ንሱ ምንጪ ሕይወት ናይ ኹሎም እቶም ርእሶም ብምልኡ አብኡ ዘወፍዩ ክኸውን እዩ። ሽዑ ጥራሕ ኢና ካብቲ ካብ ጎኑ ዝወጸ ማይ ተሓጺብና እንጸሪ (ዮሐ 19:34፣ ዘካርያስ 13:1)።

ከምዚ ካብ ኮነ ክሳብ ክንደይ ኢና አብ ኢየሱስ እንጥምት ዘሎና? አጠማምታና ናይ ሓላፍ መገዲ አጠማምታ ድዩ ወይስ ብሓቂ ልብና አድሂብና ብምሉእ ምስኡ ንወሃሃድ አሎና። ንሱ ማእከል ናይ ሕወትናን ርክባትናን ገርናዶ ኢና እንቐርቦ ዘሎና ወይስ ንርአዩለይ ጥራሕ እዩ አጠማምታና?

ከም ኒቆዲሞስ ብቐጻሊ አብ ኢየሱስ ክንመላለስ ክሳብ ዝበርሃልና ምስኡ ክነዕልል እሞ ጎይታይ ሓግዘኒ ነዚ ጸልማት ዝመልኦ ሕይወተይ ብርሃንካ ኩልግለይ ኢልና ክንልምኖ ይግብአና። ዘተ ኢየሱስን ኒቆዲሞስን አብ ተሎጋዊ ዘተ ገጹ ስለ ዘምርሖ ቃላት ኢየሱስን ናይ እዚ ወንጌል ጽሓፋይን ብቐሊል ክትፈላልዮ ዘይክአል ኮይኑ። ኢየሱስ አብ መወዳእታ ዘቲኡ ርክብ አብ መንጎ አምላኽን ዓለምን ዘሎ ገሊጽሉ፣ ካብቲ ቀንዲ ዝበሎ ኸአ እዞም ዝስዕቡ ቀንዲ ሓሳባት ንረክብ።

- አምላኽ ንዓለም የፍቅራ፣ ከም መግለጺ ፍቕሩ ንሓደ ወዱ አብ መስቀል ብጨካን ሞት ክሓልፍ ብምፍቃዱ ክሳብ ክንድዚ አፍቀራ። አምላኽ ንዓለም ብምሉእ እዩ ዘፍቅር ነቲ ጽቡቕ ክፍላ ጥራሕ አይ ኮነን ዘፍቅር። ፍቕሩ ንኹሉ ፍጡር ብዘይ አፈላላይ ብዘይ ዝኾነ ቅድመ ኩነት ብማዕረ እዩ። ስለዚ ብኢየሱስ ክርስቶስ አቢሉ አብ ዓለም ዝተገልጸና ክንአምን፣ ቃሉ ንምስማዕ ኩሉ ጊዜ ስንድዋት ክንከውን፣ ሕይወትና ብምልኡ ብዓሚቕ እምነትን ክነወፍየሉ ስንድዋት ክንከውን ይግብአና።
- አምላኽ ንወዱ ናብ ዓለም ዝልኦኹ ዓለም ብእኡ ምእንቲ ኸትድገን እምበር ንዓለም ኪፈርድ ኢሉ አይኮነን። አብ ሕይወትና ነዚ ደጋጊምና ክንዝክሮ ይግብአና። ናይ አምላኽ እታ እንኮን መጀመርያን ዝንባሌ ባህሪ ንአና ምፍቃርን ንሕና ነቲ ፍቕሩ አብ ሕይወትና ምስትምቓርን እዩ። ንሕና ብአኡን ምእንትኡን ኢና ተፈጢርና። ሕይወቱን ፍቕሩን ንዘለዓለም ክንካፈል ኢሉ ፈጢርና።
- እቲ ብሓደ ወዱ ኢየሱስ ክርስቶስ ዝአምን አይ ክፈርዶን እዩ፣ እቲ ብአኡ ዘይአምን ግን ብሓደ ወዲ አምላኽ ስለ ዘይአመነ ድሮ ተፈሪድዎ እዩ። እዚ ምስቲ አቐዲምና ዝበልናዮ አይጸረርን እዩ። ፍርዲ ካብ አምላኽ አይ ኮነን ዝመጽእ ካብ ባዕልና ዝመረጽናዮ እዩ ዝመጽእ። ቀጺሉ ዮሐንስ ወንጌላዊ “ብርሃን ናብ ዓለም መጸ ደቂ ሰብ ግና ግብሮም ክፉእ ስለ ዝኾነ ካብ ብርሃን ጸልማት ይፈትዉ. . . ኸፉእ ዝገብር ዘበለ ኹል እቲ ግብሩ ምእንቲ ከይግለጽ ብርሃን ይጸልእ እምበር ናብ ብርሃን አይመጽእን እዩ” ይብለና።

አምላኽ አይኮነን ዝሓድገና ወይ ዝኹንንና ንሕና ኢና እንሓድጎ። ካብ ብርሃን ጸልማት ምስ መረጽና ናይ ገዛእ ርእስና ፈረድቲ ባዕልና ኢና። ንገዛእ ርእስና ኩኖ ፍቕሩ ንገብሮ ሽዑ ንሱ አብኡ ክንምለስ ይጸበየና። ብአንጻሩ “ሓቂ ዝገብር ግና ኸም ትእዛዝ አምላኽ ስለ ዝገበረ እቲ ግብሩ ምእንቲ ኸግለጽ ናብ ብርሃን እዩ ዝመጽእ”።

ፍርድ አምላኽ አይ ኮነን ክንፈርቶ ዘሎና፤ ምርጫና እዩ ናብኡ ዘቐርበና ወይ ከአ ዘርሕቐና፤ ኩሉ ጊዜ ኣብ ብርሃን ወይ ኣብ ጸልማት ክነብር ምርጫና እዩ።

ሎሚ ኣብዚ ቅዱስ እዋን ጸም ሟ፤ ኣብ ሕይወትና ዝርከብ ናይ ጸልማት ኩርንዓት ሕጅን ዝሓለፈን ካብ ካልኣት ሓቢእናዮ እንነብር ክንርእ እሞ ኣብ ብርሃን ክንወጽእ። ስለምንታይ ኢና ክፍኣትና ኃጢአትና ክንሓብእ እንፍትን? ኣብ ብርሃን ዝነብር ዝኾነ ክፉእ ግብሪ ዘይብሉ ሓንቲ ዝፈርቶ ስለ ዘይብሉ ዝሓብኦ የብሉን። ኣብ ብርሃና ዝኾነ ክርስቶስ ኣብ ቅድሚኡ ደው ንበል እሞ ከብርሃልና እዩ።

አሰር ኒቆዲሞስ ስዒብና ካብ ጸልማት ሕይወትና ወጺእና ብኃጢአትና ነጺሕና ንአምላኽ ክንቅበሎ ንቕረቦ። ኣብ መንበረ ንስሓ ኣቲና ብኃጢአትና ንተአምን ሽዑ ብርሃን ክርስቶስ ኣባና ክበርህ እዩ። ነዚ ኸአ የብቅዓና።

ብንስሓ ዝተሰነየ ጸም ኣሓሊፍና ኣብ ብርሃን ትንሣኤኡ ብሰላምን ፍቕርን የብጽሓና።

አባ ንጉሠ ፍሥሓ